



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

E330/1/1

**ឯកសារដើម**  
ORIGINAL DOCUMENT / DOCUMENT ORIGINAL

ថ្ងៃ ខែ ឆ្នាំ ទទួល (Date of receipt / date de reception):  
..... 16 / 07 / 2015 .....

ម៉ោង (Time / Heure) : ..... 15:05 .....

រាជធានីភ្នំពេញ ថ្ងៃទី ១៣ ខែ កក្កដា ឆ្នាំ ២០១៥  
សូមគោរពជូន  
Case File Officer / Agent chargé  
du dossier: **SANN RADA**

លេខ : ១៥ ០៤ / គ.ម/១៥

**ប្រធានគណៈមេធាវី**  
**មេធាវី ប៊ុន ហុន**  
**ក្រុមប្រឹក្សាគណៈមេធាវី**

- ១-មេធាវី ឯក ខុនតា
- ២-មេធាវី កែត ជា
- ៣-មេធាវី ហាត់ ស្រីគលី
- ៤-មេធាវី ម៉ុង ធីមីត្រ
- ៥-មេធាវី មេន ម៉េងហាម
- ៦-មេធាវី ជុន ជុនី
- ៧-មេធាវី លី ម៉ុងគុណា
- ៨-មេធាវី តែ ម៉ុងណា
- ៩-មេធាវី ធីម សុភាមា
- ១០-មេធាវី ពេជ្រ សុវិហា
- ១១-មេធាវី គង់ ធីលីន
- ១២-មេធាវី យុទ ផាន់ត
- ១៣-មេធាវី លីម ធីន្ទា
- ១៤-មេធាវី សុត សុខាន់ណា
- ១៥-មេធាវី វ្រុង គីមយុ
- ១៦-មេធាវី កុយ ឆាម
- ១៧-មេធាវី ឌុប ធីរិទ្ធ
- ១៨-មេធាវី គីម ឆាសនា
- ១៩-មេធាវី សុស សាម៉េន
- ២០-មេធាវី ខុន មករា
- ២១-មេធាវី លីម អេនគនៈ
- ២២-មេធាវី ហុន គីមសុន
- ២៣-មេធាវី ឯក ឆានា
- ២៤-មេធាវី ឌុន ជាន់
- ២៥-មេធាវី សុខ ចាន់ថន
- ២៦-មេធាវី ស សុភាម
- ២៧-មេធាវី ល្បី ម៉ុង

**ឯកឧត្តមប្រធានអង្គជំនុំជម្រះសាលាដំបូង**  
**នៃអង្គជំនុំជម្រះវិសាមញ្ញក្នុងតុលាការកម្ពុជា**  
**សាធារណៈ / Public**

**កម្មវត្ថុ:** ការពិនិត្យលើការប្រព្រឹត្តរបស់លោកមេធាវី គង់ សំអុន នៅក្នុងនីតិវិធីនៃសំណុំរឿង ០០២/០២ ។

- យោង:**
- ច្បាប់ស្តីពីលក្ខន្តិកៈមេធាវី ឆ្នាំ១៩៩៥ ។
  - ក្រមសីលធម៌មេធាវី ឆ្នាំ២០១២ ។
  - ដីកាបញ្ជូនការប្រព្រឹត្តរបស់មេធាវីការពារក្តី ខៀវ សំផន ទៅអង្គភាពមានសមត្ថកិច្ច ចុះថ្ងៃទី១៩ ខែធ្នូ ឆ្នាំ២០១៤ របស់ អ.វ.ត.ក. (ឯកសារ E330) ។
  - លិខិតចុះថ្ងៃទី២៦ ខែមករា ឆ្នាំ២០១៥ របស់ចៅក្រម និស ណុន ធ្វើជូនប្រធានគណៈមេធាវីនៃព្រះរាជាណាចក្រកម្ពុជា (ឯកសារ E330/1) ។
  - លិខិតចុះថ្ងៃទី២០ ខែតុលា ឆ្នាំ២០១៤ របស់លោកមេធាវី គង់ សំអុន ។
  - ពាក្យសុំអន្តរាគមន៍ចុះថ្ងៃទី០៤ ខែវិច្ឆិកា ឆ្នាំ២០១៤ របស់លោកមេធាវី គង់ សំអុន ។
  - លិខិតបញ្ជីចុះថ្ងៃទី២៥ ខែមិថុនា ឆ្នាំ២០១៥ របស់លោកមេធាវី គង់ សំអុន ។
  - ការសម្រេចរបស់ក្រុមប្រឹក្សាគណៈមេធាវី នាសម័យប្រជុំ ថ្ងៃទី២៦ ខែមិថុនា ឆ្នាំ២០១៥ ។

សេចក្តីដូចមានចែងក្នុងកម្មវត្ថុ និងយោងខាងលើ ខ្ញុំមានកិត្តិយសសូមជម្រាបជូន **ឯកឧត្តមប្រធាន** មេត្តាជ្រាបថា៖ បន្ទាប់ពីទទួលបានលិខិតចុះថ្ងៃទី២៦ ខែមករា ឆ្នាំ២០១៥ របស់ **ឯកឧត្តមប្រធាន** រួចមក គណៈមេធាវីនៃព្រះរាជាណាចក្រកម្ពុជាបានរៀបចំកិច្ចប្រជុំ ក្រុមប្រឹក្សាគណៈមេធាវី ដើម្បីពិភាក្សា និងសម្រេច លើករណីការប្រព្រឹត្តរបស់លោកមេធាវី គង់ សំអុន ដូចតទៅ៖

**ក. អំពីអង្គហេតុ**

១. លោកមេធាវី គង់ សំអុន ជាមេធាវីនៃក្រុមមេធាវីការពារក្តីឱ្យលោក ខៀវ សំផន ក្នុង សំណុំរឿង ០០២/០១ និងសំណុំរឿង ០០២/០២ ។ សំណុំរឿង ០០២/០១ ត្រូវបានបញ្ចប់នៅ

អង្គជំនុំជម្រះសាលាដំបូងនៃ អ.វ.ត.ក. និងបើកផ្លូវឱ្យប្តឹងសារទុក្ខរហូតដល់ថ្ងៃទី២៩ ខែធ្នូ ឆ្នាំ២០១៤ ។ មុនផុតរយៈពេលប្តឹងសារទុក្ខនេះ អង្គជំនុំជម្រះសាលាដំបូងបានកំណត់កាលបរិច្ឆេទសម្រាប់សវនាការដេញដោលលើភស្តុតាងក្នុងសំណុំរឿង ០០២/០២ ដែលចាប់ផ្តើមពីថ្ងៃទី១៧ ខែតុលា ឆ្នាំ២០១៤ ។

២. នៅមុនថ្ងៃទី១៧ ខែតុលា ឆ្នាំ២០១៤ លោក ខៀវ សំផន និងក្រុមមេធាវីការពារឱ្យរូបលោក ដែលក្នុងនោះមានលោកមេធាវី គង់ សំអុន ធ្លាប់បានធ្វើសំណើទៅអង្គជំនុំជម្រះសាលាដំបូងឱ្យធ្វើការពិចារណាឡើងវិញលើការកំណត់កាលបរិច្ឆេទសម្រាប់សវនាការលើអង្គសេចក្តីក្នុងសំណុំរឿង ០០២/០២ ។

៣. នៅថ្ងៃទី១៧ ខែតុលា ឆ្នាំ២០១៤ នៅក្នុងកិច្ចដំណើរការនីតិវិធីសវនាការលើអង្គសេចក្តីក្នុងសំណុំរឿង ០០២/០២ លោកមេធាវី គង់ សំអុន និងសហមេធាវីអន្តរជាតិ បានចង្អុលបង្ហាញថាពួកគេមិនចង់ចូលរួមក្នុងកិច្ចដំណើរការនីតិវិធីក្នុងសំណុំរឿង ០០២/០២ ទេ រហូតទាល់តែពួកគេដាក់សារណាបណ្តឹងសារទុក្ខក្នុងសំណុំរឿង ០០២/០១ រួចរាល់សិន ហើយបានចាកចេញពីបន្ទប់សវនាការ ។

៤. លោកមេធាវី គង់ សំអុន បានលើកមូលហេតុសំខាន់ ២ មកបញ្ជាក់ពីព្រឹត្តិការណ៍នៃការចាកចេញពីបន្ទប់សវនាការកាលពីថ្ងៃទី១៧ ខែតុលា ឆ្នាំ២០១៤ នេះ៖

- មេធាវីពុំមានធនធានគ្រប់គ្រាន់ និង
- មេធាវីទទួលបានការណែនាំពីកូនក្តី (លោក ខៀវ សំផន) ឱ្យយកចិត្តទុកដាក់ ចំណាយពេលវេលា និងធនធានទាំងអស់ដែលមានលើការធ្វើបណ្តឹងសារទុក្ខនៃសំណុំរឿង ០០២/០១ និងបានណែនាំមេធាវីមិនឱ្យចូលសវនាការលើសំណុំរឿង ០០២/០២ រហូតដល់ផុតរយៈពេលប្តឹងសារទុក្ខ ។

៥. អង្គជំនុំជម្រះសាលាដំបូងក៏បានខិតខំប្រឹងប្រែងដើម្បីជួយសម្រួលដល់ជនជាប់ចោទ និងក្រុមមេធាវីការពារក្តីឱ្យជនជាប់ចោទ ដោយធ្វើការពន្យាកាលបរិច្ឆេទសវនាការ និងបន្ថយចំនួនថ្ងៃធ្វើសវនាការលើសំណុំរឿង ០០២/០២ ។

៦. សវនាការលើសំណុំរឿង ០០២/០២ ត្រូវបានរៀបចំជាថ្មីម្តងទៀតនៅថ្ងៃទី២៨ ខែតុលា ឆ្នាំ២០១៤ ហើយលោកមេធាវី គង់ សំអុន ក៏ទទួលបានការយល់ព្រមពីកូនក្តីឱ្យចូលរួមសវនាការ ដើម្បីបង្ហាញជំហរមិនអាចចូលរួមសវនាការនាពេលខាងមុខបានទេ រហូតដល់ផុតរយៈពេលធ្វើបណ្តឹងសារទុក្ខ ពោលគឺរហូតដល់ថ្ងៃទី២៩ ខែធ្នូ ឆ្នាំ២០១៤ ដើម្បីការពារផលប្រយោជន៍របស់កូនក្តីនៅក្នុងសំណុំរឿង ០០២/០១ ។

**ខ. អំពីអង្គច្បាប់**

១. មាត្រា ១ នៃច្បាប់ស្តីពីលក្ខន្តិកៈមេធាវី ចែងថា “វិជ្ជាជីវៈមេធាវីជាវិជ្ជាជីវៈឯករាជ្យ និងសេរី ដែលចូលរួមបម្រើវិស័យយុត្តិធម៌” ។

២. កថាខ័ណ្ឌទី ២ ទី ៣ និងទី ៤ នៃមាត្រា ៣៧ នៃក្រមសីលធម៌មេធាវី ឆ្នាំ២០១២ ចែងថា៖ *CA*

“មេធាវីត្រូវប្រកាន់ ឱ្យបានខ្ជាប់ខ្ជួននូវឯករាជ្យ និងសេចក្តីថ្លៃថ្នូរក្នុងវិជ្ជាជីវៈ នៅចំពោះមុខតុលាការ ។  
 មេធាវីត្រូវគោរពតាមវិធាន នីតិវិធី និងបទបញ្ជារបស់តុលាការ ។ មេធាវីមិនត្រូវប្រើជាដាច់ខាតនូវវិធីមិនស្មោះ  
 ត្រង់ ហើយត្រូវគោរពវិធីតទល់គ្នា ។  
 មេធាវីមានសិទ្ធិសំដែងឡើងនូវអ្វីៗដែលខ្លួនយល់ថាមានប្រយោជន៍ដល់អតិថិជនរបស់ខ្លួន ។”

៣. មាត្រា ៣៨ នៃក្រមសីលធម៌មេធាវី ឆ្នាំ២០១២ ចែងថា “មេធាវីត្រូវទាមទារ និងស្វែងរកធ្វើឱ្យមានការ ជំនុំ  
 ជម្រះក្តីដោយយុត្តិធម៌ គោរពតាមច្បាប់ និងនីតិវិធីត្រឹមត្រូវឱ្យកើតមានយ៉ាងពិតប្រាកដ ។”

៤. មាត្រា ៣៩ នៃក្រមសីលធម៌មេធាវី ឆ្នាំ២០១២ ចែងថា “មេធាវីមិនត្រូវបង្កឱ្យមានការពន្យារនីតិវិធីតុលាការ  
 ណាមួយ ដោយការធ្វេសប្រហែស ឬមូលហេតុមិនសមហេតុផលដែលអាចប៉ះពាល់ដល់ផលប្រយោជន៍យុត្តិធម៌នោះ  
 ឡើយ” ។

**គ. អំពីសំអាងហេតុ**

១. វិជ្ជាជីវៈមេធាវីជាវិជ្ជាជីវៈឯករាជ្យ និងសេរី ដែលចូលរួមបម្រើវិស័យយុត្តិធម៌ មានន័យថា នៅក្នុងការប្រកប  
 វិជ្ជាជីវៈមេធាវី មេធាវីម្នាក់ៗមានឯករាជ្យភាពក្នុងការងារបច្ចេកទេសរបស់ខ្លួនស្របតាមវិធានវិជ្ជាជីវៈ និងបទបញ្ញត្តិ  
 ជាធរមាននៅក្នុងការផ្តល់សេវាកម្មច្បាប់ជូនអតិថិជន ដោយមិនស្ថិតក្រោមសម្ពាធន ឬការជ្រៀតជ្រែកពីបុគ្គលណា ឬពី  
 ស្ថាប័នណាមួយឡើយ ។ ដើម្បីការពារប្រយោជន៍អតិថិជន មេធាវីត្រូវការឱ្យមានការពិគ្រោះយោបល់ និងទទួលស្តាប់  
 ការណែនាំពីអតិថិជនដែលជាម្ចាស់ផលប្រយោជន៍ ។ មេធាវីជាជំនួយការយុត្តិធម៌របស់សង្គម មិនមែនជាជំនួយការ  
 របស់តុលាការទេ ។ ទោះបីជាមេធាវីបំពេញការងារដើម្បីជាប្រយោជន៍របស់អតិថិជនក៏ដោយ ក៏មេធាវីមិនអាចធ្វើ  
 កិច្ចការណាដែលផ្ទុយនឹងច្បាប់ ឬមានចេតនាពន្យារនីតិវិធីដោយគ្មានហេតុផលច្បាស់លាស់ទេ ។

២. នៅក្នុងករណីលោកមេធាវី គង់ សំអុន គណៈមេធាវីយល់ឃើញថាការមិនចូលរួមនីតិវិធីសវនាការនៃសំណុំរឿង  
 ០០២/០២ ធ្វើឡើងស្របតាមឆន្ទៈរបស់កូនក្តី ដើម្បីការពារផលប្រយោជន៍របស់កូនក្តី ដោយមិនផ្ទុយជាមួយនឹងច្បាប់  
 និងបទបញ្ញត្តិជាធរមានឡើយ ។ ការមិនព្រមចូលរួមនីតិវិធីសវនាការរបស់លោកមេធាវី គង់ សំអុន មិនមែនជាហេតុ  
 ផលនៃការចង់ពន្យារពេលនីតិវិធីតុលាការដែលធ្វើឱ្យខូចប្រយោជន៍យុត្តិធម៌នោះទេ ពោលគឺលោកមេធាវីមានហេតុ  
 ផលច្បាស់លាស់ ដែលស្របទៅតាមមាត្រា ៣៧ និងមាត្រា ៣៩ នៃក្រមសីលធម៌មេធាវី ឆ្នាំ២០១២ ។ ការបដិសេធ  
 មិនចូលរួមនីតិវិធីសវនាការនៃសំណុំរឿង ០០២/០២ នេះ គឺគ្រាន់តែធ្វើឡើងដើម្បីអនុញ្ញាតឱ្យមេធាវីមានពេលវេលា  
 គ្រប់គ្រាន់ និងប្រើប្រាស់ធនធានទាំងអស់ដែលមានលើការរៀបចំបណ្តឹងសារទុក្ខ រហូតដល់ផុតរយៈពេលនៃ  
 បណ្តឹងសារទុក្ខនៃសំណុំរឿង ០០២/០១ តែប៉ុណ្ណោះ គឺត្រឹមថ្ងៃទី២៩ ខែធ្នូ ឆ្នាំ២០១៤ ។ កូនក្តី (លោក ខៀវ សំផន)  
 និងលោកមេធាវី គង់ សំអុន បានបញ្ជាក់ពីជំហរនេះយ៉ាងច្បាស់លាស់ជូនអង្គជំនុំជម្រះសាលាដំបូងរួចហើយ ។

៣. គណៈមេធាវីពិនិត្យឃើញថា ក្រោយកាលបរិច្ឆេទថ្ងៃទី២៩ ខែធ្នូ ឆ្នាំ២០១៤ លោកមេធាវី គង់ សំអុន បាន ចូលរួមគ្រប់ដំណាក់កាលនៃនីតិវិធីតុលាការ នៅក្នុងសំណុំរឿង ០០២/០២ ដូចដែលលោកមេធាវី និងលោក ខៀវ សំផន បានសន្យា និងស្នើសុំតុលាការ ។

**ឃ. អំពីការសម្រេច**

បន្ទាប់ពីបានពិភាក្សាគ្នាយ៉ាងលម្អិតល្អនូវសម័យប្រជុំក្រុមប្រឹក្សាគណៈមេធាវីថ្ងៃទី២៦ ខែមិថុនា ឆ្នាំ២០១៥ ក្រុមប្រឹក្សាគណៈមេធាវីយល់ឃើញថា ការប្រព្រឹត្តរបស់លោកមេធាវី គង់ សំអុន ដែលបានរៀបរាប់នៅក្នុងឯកសារ E330 ចុះថ្ងៃទី១៩ ខែធ្នូ ឆ្នាំ២០១៤ របស់អង្គជំនុំជម្រះសាលាដំបូង មិនមែនជាកំហុសវិជ្ជាជីវៈមេធាវី នោះទេ ។

អាស្រ័យហេតុដូចបានជម្រាបជូនខាងលើ សូម **ឯកឧត្តមប្រធាន** មេត្តាជ្រាបតាមការគួរ ។

សូម **ឯកឧត្តមប្រធាន** មេត្តាទទួលនូវការគោរពដ៏ខ្ពង់ខ្ពស់អំពីខ្ញុំ ។

- ចម្លងជូន៖
- ក្រុមប្រឹក្សាគណៈមេធាវី
  - លោកមេធាវី គង់ សំអុន
  - ឯកសារ-កាលប្បវត្តិ

ប្រធាន 



  
**មេធាវី ប៊ុន-ហ៊ុន**